

فوٹو اور اسٹیچو کی حرمت لذاقہ ہے یا لغیرہ

مولانا ابوالکلام آزاد کے قلم سے

(مولانا عبدالرزاق ملیح آبادی مرحوم اپنی کتاب ” ذکر آزاد “ میں لکھتے ہیں :—
” ایک دن عرض کیا کہ ” تذکرہ “ کے دیباچے میں فضل الدین احمد نے لکھا ہے کہ آپ تصویر
اُتروانا درست نہیں سمجھتے - فرمایا ہاں - اُس وقت ذہن اس بارے میں صاف نہ تھا -
بعد میں ایک مستفتی کے جواب میں فوٹو اور اسٹیچو کے معاملے پر میں نے کچھ لکھا تھا ،
اُس کا مسودہ غالباً میرے اٹاچی کیس میں پڑا ہے - آپ کو دے دوں گا - دوسرے دن وہ
تحریر میرے حوالے کر دی ، دراصل فتویٰ ہے - نیچے نقل کرتا ہوں) -

بِسْمِ اللّٰهِ الرَّحْمٰنِ الرَّحِیْمِ - حَبِیْ فِی اللّٰهِ! السَّلَامُ عَلَیْكُمْ وَرَحْمَةُ اللّٰهِ وَبَرَکَاتُہِ .

والانامہ پہنچا۔ تاخیر کے لئے خواستگار معافی ہوں - آپ نے جواز و عدم جواز
فوٹو کی نسبت دریافت فرمایا ہے - یہ مسئلہ تفصیل طلب ہے - سر دست
چند اشارات پر اکتفا فرمائیے اور انشاء اللہ آپ کے لئے اشارات ہی مطلوب [ہیں]۔

یہ کہنا ضروری نہیں کہ ہر امر و نہی شرعی کسی نہ کسی علت پر
مبنی اور بنیاد کار جلب مصالح و دفع مفاسد (ہے) - کچھ باتیں ایسی ہوتی
ہیں کہ بذاتہ مضر و مفسد (ہوتی ہیں)، اور کچھ ایسی ہوتی ہیں کہ گو
بذاتہ نہیں مگر مفاسد کے لئے مقدمات و وسائل کا کام دیتی ہیں - شارع کا
فرض ہے کہ وہ جس طرح مفاسد کو روکے ، اسی طرح مقدمات و وسائل کو بھی
روکے کہ کسی نہ کسی وقت مفاسد تک منجر ہوں گی - فقہاء نے اسی لئے
محركات لغیرہ کی اصطلاح قائم کی ہے، اور آپ کو اس کی تفصیل معلوم ہے -

یہ بھی واضح رہے کہ انسان کی تباہی و ہلاکت کا اصلی مرض مفاسد
کا عشق نہیں ہے بلکہ وسائل و مقدمات کا فریب ہے - دنیا میں ہمیشہ مفاسد کے
قیام و دوام کا ذریعہ وسائل و مقدمات ہی ہوتے ہیں - مفاسد صریحہ سے نفرت،

خود طبیعت انسانی میں موجود ہے، اسی لئے کوئی قوم کسی فساد صریح و حقیقی کو باسٹم و شکل فساد یکایک قبول نہیں کرسکتی۔ یہ وسائل و مقدمات ہی ہیں جو بوجہ عدم مضرت بالفعل شائع ہوجاتے ہیں اور پھر رفتہ رفتہ مفاسد قطعہ و اصلہ تک منجر ہوتے ہیں۔ شرک و بت پرستی، قتل اولاد، انسانی قربانی، غلامی، جنگ و قتال بغیر حق وغیرہ تمام مفاسد و خباثت کے شیوع کی تاریخ پر غور کیجئے، ان سب کی ابتدا مقدمات و وسائل ہی سے ہوئی ہے۔

اسلام سے پہلے جن شرائع کا ظہور ہوا، ان سب نے اپنی تمام توجہ محض مفاسد کے دفع و منع میں محدود رکھی۔ وسائل و مقدمات مفاسد سے چنداں تعرض نہیں کیا۔ اس کا سبب یہ تھا کہ ان کا عہد، ابتدائی عہد تھا۔ اور سلسلہ ارتقاء مذہب کی وہ ابتدائی کڑیاں تھیں، جو بتدریج حسب استعداد اسم ظاہر ہوتی رہیں۔ اس وقت اقوام کی استعداد یہاں تک نہیں پہنچی تھی کہ منع وسائل کے نازک و دقیق احکام کی متحمل ہوسکیں۔ ان کی کوتاہی نظر و حدائے فکر کا تو یہ حال تھا کہ صریح بت پرستی سے بچنے کا صاف و واضح حکم بھی بار خاطر ہوتا تھا۔ مصر سے نکلتے ہی بنی اسرائیل نے فرمائش کردی تھی۔ اجعل لنا إلهاً كما لهم إلهة قال إنکم قوم تجهلون۔ (مصر والوں کے جیسے دیوتاہیں، ویسا ہی ایک دیوتا ہمارے لئے بھی بنا دو)۔ لیکن جب وقت آیا کہ ایوم اکمات لکم دینکم و اتممت علیکم نعمتی و رضیت لکم الاسلام دینا“۔ (آج میں نے تمہارے لئے تمہارا دین مکمل کردیا، تم پر اپنی نعمت پرری کردی اور اسلام کو تمہارے لئے دین پسند کرلیا) اور اسلام کا ظہور ہوا تو ضروری ہوا کہ آئندہ کے لئے مفاسد کا قطعی سدباب کردیا جائے اور ان تمام سوراخوں کو بند کردیا جائے۔

جہاں جہاں سے شر و فساد کو ابھرنے کے لئے راہیں ملتی رہی ہیں۔ تمام شرائع کا اس اساس اور اصلاح عالم کی اصل بنیاد عقیدہ توحید خالص اور منع شرک و ماسوی اللہ پرستی ہے۔ آغاز ظہور ہدایت سے اسی کی تبلیغ ہوتی رہی اور تمام انبیاء و رسل اسی کے قیام و اعلان کے لئے آئے۔ لیکن اب تک جو کچھ

ہوا تھا، وہ صرف اسی قدر تھا کہ شرک صریح سے روکا گیا تھا - وسائل و ذرائع شرک کے سدباب کا کچھ انتظام نہیں ہوا تھا، اور اسی وجہ سے تمام پیروانِ رسولِ توحید سے آشنا ہو کر پھر دوبارہ شرک و اصرامِ پرستی میں مبتلا ہو گئے تھے - پس اسلام نے تکمیلِ شریعت کے کام کو یوں پورا کیا کہ پہلوں کی طرح صرف بت پرستی اور شرک صریح ہی سے نہیں روکا بلکہ ان تمام عقائد و اعمال کو جرم و معصیت قرار دیا، جو کسی نہ کسی رنگ میں وسائل و مقدماتِ شرک ہو سکتے ہیں، اور گو ان میں فی نفسہ کوئی مضرت نہیں ہے، لیکن وسیلہ و مقدمہ مضرات و مفسداتِ ضرور ہیں، اسلام کی حقیقت بینی نے اعمالِ انسانیہ کو صرف اسی نظر سے نہیں دیکھا کہ ان میں مضرت بالفعل ہے یا نہیں؟ بلکہ ہمیشہ اس پر نظر رکھی کہ وہ موصل الی الفساد تو نہیں ہیں؟ اور دنیا اپنی اصلاحِ آخری کے لئے صرف اسی نظر کی منتظر تھی -

جب یہ حقیقت آپ کے سامنے آگئی، تو اب آپ دیکھیں گے کہ بہت سے امور ایسے ہیں، جن میں فی نفسہ شرک و فساد کو کوئی دخل نہیں، لیکن شارع سے ان کی نسبت نہیں منقول ہے اور علتِ نہیں کی یہی ہے کہ بزرگوں اور پیشواؤں کی تعظیم میں فی نفسہ کوئی برائی نہ تھی - لیکن یہی تعظیم مفرط ہے جو پہلوؤں کے لئے وسیلہ ہوئی ہے - لہذا قیامِ تعظیمی سے روک دیا کہ ”لا تقوسوا کالاعاجم“ بادشاہوں اور بزرگوں کے آگے زمین بوس کورنش بجا لاتے تھے، اور مقصود بجز احترام کے کچھ اور نہ تھا، مگر شارع نے سجدہ تہیہ کو بھی روک دیا - قیس بن سعد نے جب کہا کہ ”ایت الہجرۃ“ فرما، ”یہم یسجدون لمرزبان لہم، فانت احق بان یسجدوا لک فقال لا تفعلوا“ زیارت قبور میں فی نفسہ کیا مضرت ہے - بلکہ وہ ذریعہٴ عبرت، دفعِ غفلت ہے - مگر زواریت قبور پر لعنت بھیجی اور ابتدا میں بالعموم روک دیا، جیسا کہ حدیث بخاری ”کنت نوبتکم عن زیارة القبور“ ہے رسول کی محبت و طاعت عین طاعت و محبت حق ہے اور خود قرآن ناطق ہے کہ رسول اللہ کی تعظیم و تکریم میں غفلت نہ کرو ”تعرزہ و توقوہ“ اور ”لا ترفعوا اصواتکم فوق صوت النبی“ اور ”ان الذین ینادونک من وراء الحجرات“ اور النبی اولیٰ بالمؤمنین الخ اور

حدیث عمر کہ لا یومن احدکم الخ - باین ہمہ فرمایا کہ ” لا تطرونی “ اور حدیث انس کہ ” انی لا ارید ان ترفعونی فوق منزلتی، انا محمد بن عبداللہ “ الخ - آنحضرت صلعم کے سید اخلاق؟ وامم ہونے میں کیا شک ہے اور اس تمام کرہ ارضی میں بجز اس وجود کے کون ہے جس کو سیادت عالم پہنچتی ہو؟ باین ہمہ جب وفد بنی عامر آیا اور لوگوں نے کہا کہ ” انت سیدنا “ تو آپ نے فرمایا ” السید اللہ “ اور ” قولوا قولکم او بعض قولکم “ - انبیاء میں ایک کو دوسرے پر فضیلت ہے ” فضلنا بعضہم علی بعض “ اور خیر الامم اور آخر الادیان کے داعی کے افضل الرسل ہونے میں کس کو تامل ہو سکتا ہے - تاہم فرمایا کہ ” لا تفضلونی علی یونس بن متی “ الخ - اور ان تمام باتوں سے مقصود یہی تھا کہ کوئی نفسہ ان امور میں کوئی فساد نہیں بلکہ بعض بحالت صحت نیت و فکر و جمع شروط، مستحقن و مامور بہ ہیں - لیکن آگے چل کر یہی چیزیں وسیلہ شرک و فساد ہوجاتی ہیں اور پچھلی قوموں نے اسی تعظیم و مدح و اطراء کے غلو سے انبیاء کو اللہ کا شریک ٹھہرا دیا ہے اسی طرح منع حلف بغیر اللہ پر غور کیجئے کہ ” لاتحلفوا بالطواغی ولا بابائکم “ کہ حدیث مسلم ہے اور حدیث حذیفہ کہ ” لا تقولوا ماشاء اللہ و شاء فلان، و لکن قولوا ماشاء اللہ ثم شاء فلان (ای لما فیہ من التسویۃ بین اللہ و بین عباده) “ اور روایت فتیلہ مندرجہ نسائی کہ اعتراض یہود کے بعد کعبہ کی قسم سے روکنا اور فرمانا ” قولوا ورب الکعبۃ “ اور اسی طرح حکم ” لا یقولن احدکم عبدی و امتی و لکن یقل غلامی و جاریتی “ الخ بھی اسی علت پر مبنی ہے کہ اس قسم کی نسبتیں انسانوں کو ” اربابا من دون اللہ “ بنادیا کرتی ہیں - حدیث تائبیر نخل بھی اس پر شاہد ہے کہ مخالفت کی بنیاد یہی علت تھی اور یہ جو مداحین کی مذمت کی اور تمذیح و توصیف سے روکا، تو اس کا سبب بھی بجز اس کے کچھ نہ تھا -

اب اصل مسئلے پر غور کیجئے - تصویر و تمائیل کا مسئلہ بھی دراصل اہمی سلسلے میں داخل ہے - اسلام کے ظہور کے وقت آلات و وسائل بت پرستی و شرک میں سے ایک موثر ترین آلہ فن مصوری و تمائیل سازی بھی تھا -

دنیا کی تمام بت پرست قوموں نے جب بت پرستی کی ابتدائی منزلوں سے ترقی کی - (یعنی ان ابتدائی منزلوں سے جبکہ محض غیر مصنوع مظاہر فطرت کی پرستش کی جاتی تھی) تو یہی چیز (مصوری) آلہ بت پرستی بنی اور جب آپ مصوری کی تاریخ کا مطالعہ کریں گے تو آپ کو معلوم ہوگا کہ بت پرستی ہی کی وجہ سے یہ فن دنیا میں شائع و مقبول ہوا - مصوری میں ایک چیز تو خطی ہے اور ایک تجسم و تمثیل ہے - یعنی یا تو کپڑوں پر تصویر بنائی جاتی تھی اور یا پتھر اور مٹی کے مجسمے اور بت بنائے جاتے تھے - لیکن اس عہد میں یہ دو قوں طریقے صرف بت پرستی اور اس کے اقسام و وسائل کے لئے مخصوص تھے - جس قدر تصویریں کھینچی جاتی تھیں اور مجسموں کی شکل میں بنائی جاتی تھیں، سب کی سب یا ان دیوتاؤں یا اوتاروں کی ہوتی تھیں جن کی پرستش کی جاتی تھی - یا قومی پیشواؤں اور مقدس و محترم انسانوں کی، جن کو مثل دیوتاؤں کے پوجا جاتا تھا - یا کم سے کم ان کی تصویروں کو تعظیم و تکریم سے رکھنا اور دیکھنا موجب برکت و سعادت سمجھا جاتا تھا کہ یہ بھی ”یقرؤنا الی اللہ زلفی“ میں داخل ہے - دجلہ و فرات کے کناروں کی تمام متمدن آبادیاں (بابل وغیرہ) میں فن تصویر کو بت پرستی میں سے ترقی ہوئی - یونان اور روم کی بت پرستی نے مجسمہ سازی کو منتہائے ترقی تک پہنچا دیا - ایران کے کھنڈر، مصریوں کے قدیم آثار اور ہندستان کی زندہ بت پرستی، ان سب کے اندر اس فن کا آلہ بت پرستی ہونا دیکھا جا سکتا ہے - عیسائیوں نے حضرت مریم اور حضرت مسیح کے بت بنا کر گرجوں میں سجائے اور ان کی تصویروں کو تبرک و سعادت کے لئے اپنے گھروں کے اونچے طاقوں میں رکھا - رومن کیتھولک چرچ اب تک یہی کر رہا ہے - عرب جاہلیت نے حضرت ابراہیم و اسماعیل کے ساتھ بھی یہی سلوک کیا تھا - غرضیکہ ظہور اسلام کے وقت فن مصوری صرف بت پرستی کا ایک آلہ تھا اور اس کے سوا اس سے اور کوئی کام نہیں لیا جاتا تھا -

علاوہ بریں غور کیجئے تو فن مصوری ویسے بھی بہر حال وسیلہ اصنام پرستی ہے - انسان کو قدرتی طور پر خواہش پیدا ہوتی ہے کہ اپنے بزرگوں

اور محبوبوں سے جدا ہونے کے بعد ان کی تصویروں کے نظارے سے اپنے جی کو تسلی دے۔ پھر رفتہ رفتہ اس میں تبرک و تقدس کا خیال شامل ہو جاتا ہے۔ تبرک و تقدس کا اعتقاد پرستش تک پہنچتا ہے۔ اور اس کے بعد وہی حال ہو جاتا ہے، جو قوم نوح کا ہوا تھا کہ ”قالوا لا تذرن الهتکم ولا تذن ودا ولا سواعا ولا یغوث و یعوق و نسرأ“ (خبردار اپنے دیوتاؤں سے دست بردار نہ ہونا، نہ ود سے نہ سواع سے، نہ یغوث و یعوق اور نسر سے)۔ حضرت ابن عباس نے اس کی یہ تفسیر کی ہے کہ سراع اور یغوث ان کے قومی پیشوا تھے۔ تعظیم و احترام و یاد آوری و تذکار کے لئے ان کے بت بنائے گئے تھے۔ رفتہ رفتہ ان کو دیوتا سمجھ کر پرستش کرنے لگے۔

ایسی حالت میں ناگزیر تھا کہ اس سب سے بڑے موثر و عامل وسیلہ و مقدمہ شرک کا انسداد کیا جائے اور یہی سبب ہے کہ شارع نے نہایت سختی کے ساتھ مصوروں اور تصویروں کی مذمت کی۔ ان کو لعن و غضب کا مورد قرار دیا اور ان گھروں کو سعادت و برکت سے محروم بتلایا، جس میں پرستش کے صور و اصنام موجود ہوں اور امید ہے کہ وہ تمام احادیث آپ کے پیش نظر ہوں گی۔

پس تصویر و تماثیل کی لماعت کو بھی اس سلسلے میں لانا چاہئے جس سلسلے میں تمام ایسی چیزوں کو روک دیا گیا ہے۔ جو گو خود کوئی بوائی نہیں رکھتیں، لیکن برائیوں کا وسیلہ و مقدمہ ہیں۔ جس طرح قیام تعظیمی سے روکا، جس طرح عورتوں کو زیارت قبور سے روکا اور جس طرح مداحوں کی نسبت وعید آئی، ٹھیک ٹھیک اسی طرح تصویر سازی کو بھی ممنوع قرار دیا۔ فی نفسہ تصویر بنانے میں کوئی مضرت نہیں ہے۔ یہ بھی ایک شکل خطی ہے، جس طرح صور الفاظ و معانی، اشکال خطیہ میں ظاہر ہوتے ہیں، لیکن چونکہ یہ ایک قوی و عام تر وسیلہ اصنام پرستی ثابت ہوئی ہے، اس لئے سبب شرک و بت پرستی و قیام توحید کامل و خالص و محفوظ کرنے کے لئے ضرور تھا کہ اس کو بھی سختی کے ساتھ روک دیا جائے۔

یہاں یہ بات بھی ضماً آپ پر ظاہر ہو گئی ہوگی کہ اس نہی کی جو تعلیل بعض فقہاء نے کی ہے اور یہ سبب حرمت بیان کیا ہے کہ تصویر بنانے میں

خدائے تعالیٰ کی صفت خالقیت کی نقل اتاری جاتی ہے اور بوجہ اشتراک فعل ایسا کرنا ناجائز ہوا، تو یہ کسی طرح درست نہیں۔ اگر مصوری کی ممانعت میں فقہ یہی ہے تو کون سی وجہ ہے کہ یہی فقہاء غیر حیوانات کی تصویروں کو ناجائز نہیں قرار دیتے؟ کیا صرف انسان و حیوان ہی اللہ کی خالقیت کا ظہور ہیں؟ درخت اور پہاڑ اس کے پیدا کئے ہوئے نہیں ہیں۔ اگر یہ تمام کائنات اس کی مخلوق ہے، تو جس طرح ایک حیوان کی شکل بنانے سے خدا کی خالقیت کی نقالی ہوتی ہے، اسی طرح ایک درخت کے بنانے سے بھی اور ایک پہاڑ کے نقشے سے بھی۔ یہ کہنا کہ حیوانات میں روح ہے اور ان میں نہیں۔ بالکل فضول ہے۔ کیونکہ اول تو اشتراک تخلیق وجود و جسم میں ہے نہ کہ روح میں، مصور جسم کی تصویر کھینچتا ہے نہ کہ روح کی اور جسم جیسا انسان کا ہے ویسا ہی پتھر کا اور ثانیاً یہ کون کہتا ہے کہ نباتات میں روح نہیں ہے قرآن حکیم نے جابجا اوراح نباتیہ کی خبر دی ہے اور علم بھی اس کی تصدیق کر چکا ہے۔

معلوم ہوتا ہے کہ فقہاء کو بعض احادیث و آثار صحابہ سے دھوکا ہوا ہے، جن میں مصورین سے مطالبہ نفع روح کا ذکر ہے۔ حالانکہ ان کا مطلب دوسرا ہے۔ چونکہ مصوروں سے مقصود وہ مصور تھے، جو پرستش کے لئے تصویریں اور بت بنایا کرتے تھے۔ اس لئے فرمایا کہ ان سے قیامت کے دن کہا جائے گا کہ اگر واقعی یہ اصنام و صور تمہارے لئے وسیلہ رزق و رفع حوائج و دفع مشکلات تھے اور صاحب ارادہ و قوت و صفات الوہیت، تو جہاں تم نے ان کے جسم بنائے ہیں، وہاں ان میں روح بھی پیدا کرو۔ اگر ایسا نہیں ہے تو کیا ایک بے جان صورت مستحق عبادت و پرستش ہو سکتی ہے؟ پس ان روایات میں مطالبہ نفع روح کی اصل علت بھی وہی پرستش و شرک ہے نہ کہ تسویہ تخیل۔

ممکن ہے کہ ان فقہاء کو یہ خیال بخاری و مسلم کی روایت ابو ہریرہ سے ہوا ہو، جس کے الفاظ غالباً یہ ہیں کہ 'سمعت رسول اللہ صلی اللہ علیہ وسلم يقول قال اللہ تعالیٰ ومن اظلم ممن ذهب يخلق كخلقى فيرثه فيخلقوا ذرة او ليخلقوا حبة او شعيرة' الخ۔ لیکن اس حدیث سے بھی علت وہ نہیں نکلتی، جو

ان فقہاء نے سمجھی ہے - اصلی علت وہی شرک و پرستش طواغیت ہے -

چنانچہ شاہ ولی اللہ نے بھی اصلی علت منع تصاویر کی یہی قرار دی ہے -
حجۃ اللہ البالغہ میں لکھتے ہیں :-

” و منها صناعة التماویر فی الثیاب و الجدران و الانماط فنہی عنها النبی صلعم و مدار النہی شیئان احدہما انہا احد وجہ الارفاه و الزینۃ فانہم کانوا یتفاخرون بہا و یدخلون اموالاً خطیرۃ فیہا - فكانت کالتحریر و هذا المعنی موجود فی صورة الشجر وغیرہا و ثانیہما ان المخامرة بالصور و اتخاذها و جریان الرسم بالرغبۃ فیہا یفتح باب جادۃ الاصنام و ینوہ اسرہا و یدکرہا لاہلہا و ما نشأت جادۃ الاصنام فی اکثر الطوائف الا من ہذہ - و هذا المعنی یختص بصورة الحيوان و لذلك امر بقطع راس التماثل لتصیر بہیئۃ الشجر ... “ الخ - شاہ صاحب نے عموم منع کی علت اسراف و تہذیر و تزئین پر جا و مقرط کو قرار دیا ہے اور صور حیوانات کی نہی کا سبب سدباب شرک و عبادۃ اصنام بتلاتے ہیں - یہ ان کے کمال فقہ کی دلیل ہے -

جب یہ مراتب واضح ہو چکے تو اب اصلی سوال کی جانب توجہ کیجئے جب حرمت تصویر کا مسئلہ بھی ان نواہی میں داخل ہے جو وسیلہ مفاسد ہونے کی وجہ سے ممنوع قرار پائے، تو بلاشبہ اس کے احکام بھی وہی ہوں گے - جو اس قسم کے نواہی کے ثابت ہو چکے ہیں - آپ کو معلوم ہے کہ اس بارے میں شارع کا طریق کار یہ رہا ہے کہ علت حکم کے رفع کے بعد حکم بھی آٹھ گیا ہے، یعنی ان امور کو جن اسباب کی بنا پر روکا جاتا ہے، جب ان میں تغیر ہو جاتا ہے تو اس تغیر کا اثر نفس حکم پر بھی پڑتا ہے - کیونکہ حکم انہی اسباب کا نتیجہ تھا - مثال میں انہی چیزوں کو دیکھئے، جن کا پہلے ذکر ہو چکا ہے - اگر ایک طرف ”لا تقوموا کما یقوم الاعاجم یعضم بعضہا بعضاً“ ہے - تو دوسری طرف واقعہ بنی قریظہ میں ”قوموا الی سیدکم“ بھی ہے - اگر آغاز اسلام میں بالعموم زیارت قبور سے روک دیا گیا کہ ”نہیتکم عن زیارة القبور“ تو پھر یہ بھی ہے کہ ”زوروا فانہا تذکرکم الموت“ - ترمذی میں ہے کہ

” قال رجل يا رسول الله الرجل منا يأتي اخاه او صديقه ايحني له ؟ قال لا .
 افيما نقه و يقبله قال لا قال افيما خذه بيده و يصفاهه، قال نعم“ (ایک شخص نے عرض
 کیا - یا رسول اللہ ہم میں سے کوئی شخص اپنے دوست یا بھائی سے ملتا ہے،
 تو اس کے لئے جھکے؟ فرمایا نہیں۔ عرض کیا اس سے معاف کرے اور چومے؟
 فرمایا نہیں۔ عرض کیا اس کا ہاتھ توامے اور مصافحہ کرے؟ فرمایا ہاں)۔
 لیکن ساتھ ہی اسی ترمذی کے اسی باب میں حدیث صفوان بن علی بھی ہے کہ :
 ” فقبلوا يديه ورجليه “ اور ابو داؤد میں روایت زارع وفد عبدالقیس ہے کہ
 ” فجلنا نبادر من رواحلنا فنقبل يد رسول الله صلى الله عليه وسلم ورجله “
 اور حدیث ابن ماجہ عن ابن عمر کہ ” قبلنا يد الخ “ ہے ۔

اگر ایک موقع پر فرمایا کہ ” لا تفضلوني على يونس بن متى“ تو دوسرے
 موقع پر یہ بھی ہے کہ ” لو كان موسى حياً لما وسعه الا اتباعي“ اور ” آدم
 و من دونه تحت لوائى “ ۔ وفد بنی ہاشم کی روایت میں اس سے روکا کہ مجھے
 ”سیدنا“ نہ کہو۔ ”السيدانہ“ لیکن پھر خود ہی فرمایا ”انا سيد ولد آدم ولا فخر“۔
 رقی و ثنائیم کے متعلق کس قدر شدت کے ساتھ نہیں آئی ہے ۔ ابو داؤد اور
 احمد کی روایت ابن مسعود میں ہے کہ ” ان الرقى و الثنائيم و الثولة شرك “ اور
 امراء عبداللہ بن مسعود کا واقعہ کہ ”ان عبدالله رأى في عتقى خبطا فقال ما هذا؟
 قلت خبط رقى لى فيه قالت فاخذته ثم قطعته ثم قال سمعت رسول الله الخ “ لیکن
 ساتھ ہی مسلم کی روایت عون بن مالک کو دیکھتے کہ ” اعرضوا على رقاكم
 ما لم يكن فيه شرك “ اور بکثرت احادیث موجود ہیں کہ اس کی اجازت دی
 اور صحابہ نے کیا۔ واقعہ تائیر نخل بھی اسی سلسلے میں داخل ہے : کہ ابتدا میں
 بخوف شرك روکا، مگر پھر اجازت دے دی اور فرمایا ” انتم اعلم باسوردنياكم “
 اسی طرح وجوہ مداحین کے لئے ” احشوا التراب “ فرمایا ۔ اور نہایت شدت کے
 ساتھ خود اپنی مدح و توصیف کے اغراق سے روکا، مگر ساتھ ہی بکثرت احادیث
 و آثار موجود ہیں، جن میں صحابہ کرام کے مدح و توصیف کرنے اور آپ کے
 مننے اور نہ روکنے کا ذکر ہے ۔ اور اس بارے میں صحابہ کرام کے استغراق
 و استهلاك کا قول و عمل جو حال تھا وہ محتاج بیان نہیں ۔ شعرانے

اہل اسلام کی تمدیح و توصیف اور آپ کا تحسین فرمانا معلوم ہے۔ حضرت عمر نے تو یہاں تک کہہ دیا کہ ”لقد بلغ من فضیلتک عند اللہ ان اقسام بتراب قدیمک - فقال لا اقسام بہذا البلد وانت حل بہذا البلد“

بظاہر دیکھئے تو ایک ہی چیز کے متعلق ایک موقع پر نہیں ہے اور دوسرے موقع پر نہ صرف جواز بلکہ امر و تحسین - اہل علم نے ان اختلافات احکام پر مختلف پہلوؤں سے بحثیں کی ہیں - مگر فی الحقیقت ان میں کوئی اختلاف نہیں - اور اختلاف حکم کی علت اختلاف حالت اور وجود و عدم وجود علت نہیں ہے - دنیا میں انسانی پرستش کا ایک بڑا وسیلہ ”یعظم بعضها بعضاً“ رہا ہے کہ تعظیم مفرط پرستش تک پہنچ گئی ہے - علی الخصوص ایسی حالت میں کہ پیشوایان ملت و ارؤساء دین کی کی جائے۔ اس لئے انسداد شرک کے لئے اس سے روکا، مگر ”قوموا الی سیدکم“ کا موقع دوسرا تھا اور تواضع و ادب و مراعات حقوق میں داخل تھا - لہذا خود حکم دیا -

دنیا میں فتنہ قبور شرک کا سب سے بڑا ذریعہ رہا ہے - اس لئے زیارت قبور سے روکا گیا، لیکن جب توحید اسلامی دلوں میں راسخ ہو گئی تو ”فزوروا“ فرما کر حکم دیا کہ اب وسیلہ شرک ہونے کی جگہ تذکرہ موت و عبرت کا ذریعہ تھا - گذشتہ قوموں کی ایک بڑی ضلالت مرتبہ نبوت والوہیت کا اختلاط و اتحاد تھا - مسیحی تحریک اسی گمراہی کی بدولت رائگاں گئی - اس لئے شارع نے ہمیشہ اپنی تعظیم مفرط و مدح و اطراء و غلو و اغراق سے روکا - ”لا تطرونی“ اور ”لا تفضلونی“ اور ”السید اللہ“ وغیرہ ارشادات و احکام اسی علت پر مبنی تھے - لیکن جن جن مواقع میں یہ علت نہیں باقی نہ رہی، وہاں منع و نہی کا بھی وجود نہ رہا اور کبھی ”انا سید ولد آدم“ فرمایا اور کبھی ”آدم و من دونہ تحت لوائی“ اور کبھی ”ولو کان موسیٰ حیاً لما وسعه الا اتباعی“ اور مرتبہ شناسان رسالت نے بھی جو کچھ کہا، اس کو سمع رضا و استحسان کے ساتھ قبول فرمایا - و لنعم ما قیل :

ما شئت قل فیہ فانت مصدق

فالمحب یقضی والمحاسن تشہد

بس یہ حالت دیکھ کر خیال ہرنا ہے کہ تصویر کا معاملہ بھی اس سلسلے میں داخل ہے۔ دراصل علت امی شرک و اصنام پرستی تھی۔ اگر یہ علت باقی نہ رہے تو کیوں تصویر ممنوع ہو؟ اگر زیارت قبور (جو وسیلہ مفاسد ہونے کے لحاظ سے کم از تصویر نہیں) بحالت تذکرہ موت و رفع خوف شرک جائز ہوگئی اور اس طرح اور بہت سی چیزیں، تو بحالت عدم خوف ہرمتش و باغراض مستحسنہ علمیہ و اخلاقیہ تصویر کشی کیوں جائز نہ ہو۔

ادارہ تحقیقات اسلامی کی ایک پیش کش

مجموعہ قواعد و قوانین اسلام

جلد اول

مؤلف: تیزیل الرحمن (ایڈووکیٹ)

اسلامی قوانین کی تدوین جدید کی طرف ایک اہم قدم
ایک خاص انداز میں خاص تصنیف

قیمت: دس روپے

صفحات: ۳۳۸